

ಭೀತಿಯ ಕಾಲದ ನಮಾಝ್

ನಮಾಝನ್ನು ಯಾವ ಸ್ಥಿತಿಯಲ್ಲಿಯೂ ತೊರೆಯುವಂತಿಲ್ಲ. ಎಲ್ಲಿಯ ವರೆಗೆಂದರೆ ಮುಸ್ಲಿಮರು ಯುದ್ಧರಂಗದಲ್ಲಿ ಶತ್ರುಗಳೊಡನೆ ಹೋರಾಡುತ್ತಿರುವಾಗಲೂ ನಮಾಝ್ ನಿರ್ವಹಿಸಬೇಕಾದುದು ಅಗತ್ಯ. ಇಂತಹ ಸ್ಥಿತಿಯಲ್ಲಿ ಸಲಾತುಲ್ ಖೌಫ್ ನಿರ್ವಹಿಸಲಾಗುತ್ತದೆ. ಅಂದರೆ ಭೀತಿಯ ಕಾಲದ ನಮಾಝ್ ಎಂದರ್ಥ. ಅದರ ರೂಪ ಹೀಗಿರುತ್ತದೆ- ಸೇನೆಯ ಒಂದು ಭಾಗವು ಶತ್ರುಗಳ ವಿರುದ್ಧ ಹೋರಾಡುತ್ತಿರುತ್ತದೆ ಮತ್ತು ಇನ್ನೊಂದು ಭಾಗವು ಇಮಾಮರೊಡನೆ ನಮಾಝ್ ನಿರ್ವಹಿಸುತ್ತದೆ. ಇಮಾಮರು ಮೊದಲ ಭಾಗಕ್ಕೆ ಒಂದು ರಕಅತ್ ನಮಾಝ್ ಮಾಡಿಸಿದ ಮೇಲೆ ಹಾಗೆಯೇ ನಿಲ್ಲುತ್ತಾರೆ. ಮುಕ್ತದೀಗಳು ಸ್ವತಃ ಎರಡನೆಯ ರಕಅತ್ ನಿರ್ವಹಿಸಿ, ಸಲಾಮ್ ಹೇಳಿದ ಮೇಲೆ ಯುದ್ಧ ನಿರತರಾಗುತ್ತಾರೆ. ಬಳಿಕ ಯುದ್ಧದಲ್ಲಿ ತೊಡಗಿದ್ದ ಭಾಗವು ಅದೇ ಇಮಾಮರ ಹಿಂದೆ ಬಂದು ಒಂದು ರಕಅತ್ ನಿರ್ವಹಿಸುತ್ತಾರೆ. ಇಮಾಮ್ ಸಲಾಮ್ ಹೇಳಿದ ಕಾಯುತ್ತಿರುತ್ತಾರೆ. ಮುಕ್ತದೀಗಳು ತಮ್ಮ ಎರಡನೆಯ ರಕಅತ್ ನಿರ್ವಹಿಸಿದ ಮೇಲೆ ಇಮಾಮರು ಎಲ್ಲರೊಡನೆ ಸೇರಿ ಸಲಾಮ್ ಹೇಳಿ ನಮಾಝ್ ಮುಗಿಸುತ್ತಾರೆ. ಸಹ್ಲ್ ಬಿನ್ ಅಬೀ ಖೈಸಮಾ(ರ)ರಿಂದ ವರದಿಯಾಗಿದೆ: ಅಲ್ಲಾಹನ ಸಂದೇಶವಾಹಕರ(ಸ) ಜತೆಯಲ್ಲಿ ಸೇನೆಯ ಒಂದು ಭಾಗದ ಮಂದಿ ಬಂದು ಸಾಲುಗಟ್ಟಿ ನಿಂತರು. ಇನ್ನೊಂದು ಭಾಗವು ಶತ್ರುಗಳ ವಿರುದ್ಧ ಯುದ್ಧ ನಿರತವಾಗಿತ್ತು. ಅಲ್ಲಾಹನ ಸಂದೇಶವಾಹಕರು(ಸ) ಮೊದಲ ಭಾಗದೊಂದಿಗೆ ಒಂದು ರಕಅತ್ ನಮಾಝ್ ನಿರ್ವಹಿಸಿದರು. ಬಳಿಕ ಅವರು ಕಾಯುತ್ತಾ ನಿಂತರು. ಜನರು ತಮ್ಮ ನಮಾಝ್ ಪೂರ್ತಿಗೊಳಿಸಿದ ಮೇಲೆ ಶತ್ರು ಸೇನೆಯೊಡನೆ ಯುದ್ಧದಲ್ಲಿ ತೊಡಗಿದರು. ಈಗ ಎರಡನೆಯ ಭಾಗವು ಬಂದು ಪ್ರವಾದಿವರ್ಯರ(ಸ) ಜತೆ ಸೇರಿದರು. ಪ್ರವಾದಿವರ್ಯರು(ಸ) ಎರಡನೆಯ ರಕಅತ್‌ನ್ನು ನಿರ್ವಹಿಸಿ, ಮತ್ತೆ ಕಾಯುತ್ತಾ ಕುಳಿತರು. ಮುಕ್ತದೀಗಳು ತಮ್ಮ ನಮಾಝ್ ಮುಗಿಸಿದಾಗ, ಎಲ್ಲರೊಂದಿಗೆ ಪ್ರವಾದಿವರ್ಯರು(ಸ) ಸಲಾಮ್ ಹೇಳಿದರು. (ಬಹುತೇಕ ಹದೀಸ್ ಗ್ರಂಥಗಳಲ್ಲಿ ಉದ್ಧೃತ)

ಪ್ರಯಾಣಿಕನ ನಮಾಝ್

ಅಲ್ಲಾಹನು ಪ್ರಯಾಣಿಕನಿಗೆ ನಮಾಝ್‌ನಲ್ಲಿ ಸವಲತ್ತನ್ನು ನೀಡಿದ್ದಾನೆ. ಹೀಗೆ ಪ್ರಯಾಣದ ವೇಳೆಯಲ್ಲಿ ನಾಲ್ಕು ರಕಅತ್‌ನ ಕಡ್ಡಾಯ ನಮಾಝನ್ನು ಎರಡು ರಕಅತ್‌ಗೆ ಇಳಿಸಿದ್ದಾನೆ.

ಪ್ರಯಾಣದ ದೂರ ಎಷ್ಟೆಂದು ನಿರ್ಧರಿಸಲಾಗಿಲ್ಲ. ಸಾಮಾನ್ಯವಾಗಿ ಯಾವುದನ್ನು ಪ್ರಯಾಣವೆಂದು ಹೇಳಲಾಗುತ್ತದೋ ಅದನ್ನೇ ಪ್ರಯಾಣವೆಂದು ಪರಿಗಣಿಸಲಾಗುತ್ತದೆ. ಯಾವ ಊರಿನಿಂದ ಪ್ರಯಾಣ ಆರಂಭಿಸಲಾಗುತ್ತದೋ ಆ ಊರನ್ನು ದಾಟಿ ಹೋದ ಕೂಡಲೇ ಪ್ರಯಾಣವೆಂದು ಪರಿಗಣಿಸಲಾಗುತ್ತದೆ. ಅವನು ಮರಳಿ ಅದೇ ಊರಿಗೆ ಮರಳಿ ಬರುವ ವರೆಗೆ ಪ್ರಯಾಣದ ಸ್ಥಿತಿಯಲ್ಲಿರುತ್ತಾನೆ. ಪ್ರಯಾಣದ ವೇಳೆ ಯಾತ್ರಿಕನು ಎರಡು ನಮಾಝ್‌ಗಳನ್ನು ಒಟ್ಟಿಗೆ ನಿರ್ವಹಿಸಬಹುದಾಗಿದೆ. ಉದಾಹರಣೆಗೆ ಝುಹರ್ ಮತ್ತು ಅಸರ್ ನಮಾಝ್‌ಗಳನ್ನು ಒಟ್ಟಿಗೆ ನಿರ್ವಹಿಸಬಹುದು. ಅಂದರೆ ಝುಹರ್ ನಮಾಝ್‌ನ ಸಮಯದಲ್ಲಿ ಅಸರ್ ನಮಾಝನ್ನು ನಿರ್ವಹಿಸುವುದು ಅಥವಾ ಅಸರ್‌ನ ವರೆಗೆ ಝುಹರ್ ನಮಾಝನ್ನು ವಿಳಂಬಿಸಿ ಒಟ್ಟಿಗೆ ನಿರ್ವಹಿಸುವುದು. ಅದೇ ರೀತಿ ಮಗ್ರಿಬ್ ಮತ್ತು ಇಶಾ ನಮಾಝ್‌ಗಳನ್ನು ಒಟ್ಟಿಗೆ ನಿರ್ವಹಿಸಬಹುದು. ಆದರೆ ಫಜ್ಲ್ ನಮಾಝನ್ನು ಯಾವುದೇ ನಮಾಝ್‌ನ ಜತೆ ಸೇರಿಸಲಾಗದು.

ನಫಿಲ್ (ಐಚ್ಛಿಕ) ನಮಾಝ್‌ಗಳು

ಅಲ್ಲಾಹನ ಪ್ರೀತಿಯನ್ನು ಗಳಿಸುವ ಅತ್ಯುತ್ತಮ ರೂಪವು ನಫಿಲ್ ನಮಾಝ್‌ಗಳಾಗಿವೆ. ಹದೀಸ್ ಕುದ್ದಿಯೊಂದರಲ್ಲಿ ಅಲ್ಲಾಹ್ ಹೇಳುತ್ತಾನೆ,

وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أَحِبَّهُ فَإِذَا أَحَبَّهُ كُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ
بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا وَإِنْ سَأَلَنِي لِأَعْطِيَنَّهُ وَلِيْنِ اسْتَعَاذَنِي لِأَعِيْذَنَّهُ

“ನನ್ನ ದಾಸನು ನಫಿಲ್‌ಗಳ ಮೂಲಕ ನನಗೆ ನಿರಂತರ ಹತ್ತಿರವಾಗುತ್ತಾ ಇರುತ್ತಾನೆ. ಎಲ್ಲಿಯ ವರೆಗೆಂದರೆ, ನಾನು ಅವನನ್ನು ಪ್ರೀತಿಸತೊಡಗುತ್ತೇನೆ ಮತ್ತು ನಾನು ಅವನನ್ನು ಪ್ರೀತಿಸತೊಡಗಿದರೆ, ನಾನು ಅವನು ಆಲಿಸುವ ಕಿವಿಯಾಗುತ್ತೇನೆ, ಅವನು ನೋಡುವ ಕಣ್ಣಾಗುತ್ತೇನೆ, ಅವನು ಹಿಡಿಯುವ ಕೈಯಾಗುತ್ತೇನೆ ಮತ್ತು ಅವನು ನಡೆಯುವ ಕಾಲಾಗುತ್ತೇನೆ. ಅವನು ನನ್ನಲ್ಲಿ ಏನಾದರೂ ಕೇಳಿದರೆ, ನಾನು ಅದನ್ನು ಖಂಡಿತ ನೀಡುತ್ತೇನೆ. ಅವನು ನನ್ನಲ್ಲಿ ಅಭಯ ಯಾಚಿಸಿದರೆ, ನಾನು ಖಂಡಿತ ಅವನಿಗೆ ಅಭಯವನ್ನು ನೀಡುವೆನು.”
(ಬುಖಾರಿ)

ಅಲ್ಲಾಹನ ಸಂದೇಶವಾಹಕರು(ಸ) ಹೇಳುತ್ತಾರೆ,

«اسْتَقِيمُوا وَلِنُتَّخِصُوا، وَاعْلَمُوا أَنَّ خَيْرَ أَعْمَالِكُمُ الصَّلَاةُ، وَلَا يُحَافِظُ عَلَى الْوُضُوءِ إِلَّا الْمُؤْمِنُ»

“ನಮಾಝ್‌ಗಾಗಿ ಟೊಂಕ ಕಟ್ಟಿರಿ ಮತ್ತು ಅದನ್ನು ಲೆಕ್ಕ ಮಾಡದಿರಿ. ನಿಮ್ಮ ಕಾರ್ಯಗಳಲ್ಲಿ ಅತ್ಯುತ್ತಮ ಕಾರ್ಯವು ನಮಾಝ್ ಆಗಿದೆ. ವುಝೂವನ್ನು ಸತ್ಯವಿಶ್ವಾಸಿಯಲ್ಲದೆ ಬೇರಾರೂ ಸಂರಕ್ಷಿಸಲಾರರು.”
(ಅಹ್ಮದ್, ಇಬ್ನು ಮಾಜಃ, ಹಾಕಿಮ್, ಬೈಹಕಿ)

ರಬೀಆ ಬಿನ್ ಕಅಬ್ ಅಲ್ ಅಸ್ಲಮೀ(ರ) ವರದಿ ಮಾಡುತ್ತಾರೆ: ಅಲ್ಲಾಹನ ಸಂದೇಶವಾಹಕರು(ಸ) ಹೇಳಿದರು, “ಕೇಳು ಏನು ಬೇಕೋ ಅದು ಕೇಳು.” ನಾನಂದೆ, “ಸ್ವರ್ಗದಲ್ಲಿ ನಿಮ್ಮ ಸಾಂಗತ್ಯವನ್ನು ಬಯಸುತ್ತೇನೆ.” ಪ್ರವಾದಿವರ್ಯರು(ಸ) ಮತ್ತೆ ಹೇಳಿದರು, “ಇನ್ನೇನು ಬೇಕು ಹೇಳು.” ನಾನಂದೆ, “ಅಷ್ಟೇ.” ಆಗ ಅವರೆಂದರು, “ನಿನ್ನ ಚಿತ್ತಕ್ಕೆ ಹೆಚ್ಚೆಚ್ಚು ಸಜ್ಜಾಗಳನ್ನು ಅಭ್ಯಾಸ ಮಾಡಿಸಿಕೋ.” (ಮುಸ್ಲಿಮ್)

ವಿಶ್ವಾಸಿಯು ಕಡ್ಡಾಯ ನಮಾಝ್‌ಗಳ ಹೊರತಾಗಿ ನಿರ್ವಹಿಸುವ ನಮಾಝ್‌ಗಳೇ ನಫಿಲ್ ನಮಾಝ್‌ಗಳಾಗಿವೆ. ಅದರಲ್ಲಿ ಅನೇಕ ವಿಧಗಳಿರುತ್ತವೆ. ಉದಾಹರಣೆಗೆ: ಕಡ್ಡಾಯ ನಮಾಝ್‌ಗಳೊಂದಿಗೆ ಜೋಡಿಸಿಕೊಂಡಿರುವಂತಹ ನಫಿಲ್‌ಗಳು. ಅವುಗಳಲ್ಲಿ ಕೆಲವು ಮುಅಕ್ಹದಃ ಆಗಿವೆ, ಇನ್ನು ಕೆಲವು ಮುಅಕ್ಹದಃ ಅಲ್ಲದವುಗಳಾಗಿವೆ.

* * * * *